

பிரஸார் பாரதி

அகில இந்திய வானொலி, சென்னை - 4

26 01 2026

MONDAY

6.30 PM

மாநிலச் செய்திகள்

தலைப்புச் செய்திகள்

1)நாட்டின் 77-ஆவது குடியரசு தினம் இன்று கோலாகலமாக கொண்டாடப்பட்டது.

2)நாட்டு மக்களின் நேர்மறையான பங்களிப்பை அங்கீகரிக்கும் தளமாக மனதின் குரல் நிகழ்ச்சி திகழ்கிறது என்று தகவல் ஒலிபரப்புத்துறை அமைச்சர் திரு அஷ்வினி வைஷ்ணவ் தெரிவித்துள்ளார்.

3)சட்டப்பேரவைத் தேர்தல் நெருங்கி வருவதால், திமுக-விற்கு தோல்வி பயம் ஏற்பட்டுள்ளதாக பிஜேபி கூறியுள்ளது.

4)தமிழகத்தின் தென் மாவட்டங்களில் நாளை மிதமான மழைக்கு வாய்ப்புள்ளதாக வானிலை ஆய்வு மையம் தெரிவித்துள்ளது.

5)ஆஸ்திரேலிய ஓபன் ஜூனியர் டென்னிஸ் போட்டியில் இந்தியாவின் ரேவதி ராஜேஷ்வரன் — ஆஸ்திரேலியாவின் Renne Alame இணை காலிறுதிக்கு முந்தைய சுற்றுக்கு முன்னேறியுள்ளது.

-- இனி விரிவான செய்திகள் ---

<<<<<<<<>>>>>>>>

நாட்டின் 77-ஆவது குடியரசு தினம் இன்று விமரிசையாக

கொண்டாடப்பட்டது.

புதுதில்லியில் மூவர்ண கொடியேற்றும் விழாவில் பங்கேற்பதற்காக குடியரசுத் தலைவர் திருமதி திரௌபதி முர்மு மற்றும் சிறப்பு விருந்தினர்களாக ஐரோப்பிய கவுன்சில் தலைவர் திரு அன்டோனியோ கோஸ்டா, ஐரோப்பிய ஆணையத்தின் தலைவர் திருமதி ஊர்சுலா வான் டெர் லேயன் ஆகியோர் பாரம்பரிய முறையில் குதிரைகள் பூட்டிய வாகனத்தில் அழைத்து வரப்பட்டனர்.

இதன்பின்னர், கடமைப்பாதையில் விழா நடைபெறும் இடத்தில் தேசியக்கொடியை பறக்கவிட்டபோது, விமானப்படை ஹெலிகாப்டர்கள் மூலம் மலர்கள் தூவப்பட்டன.

பின்னர், முப்படைகளின் அணிவகுப்பு நடைபெற்றது.

இதில், நாட்டின் ராணுவ வலிமையையும், கலாச்சார பெருமையையும் பறைசாற்றும் வகையிலான அலங்கார ஊர்திகளின் அணிவகுப்பு இடம்பெற்றது.

(Sound Byte — அலங்கார ஊர்திகள் — 27 Sec.)

சிறப்பு விருந்தினர்களாக ஐரோப்பிய யூனியன் மற்றும் கவுன்சில் தலைவர்கள் கலந்துகொண்டதால், ஐரோப்பிய யூனியனின் ராணுவத்தினரும் அணிவகுப்பில் பங்கேற்றனர்.

பிரம்மோஸ் ஏவுகணை மற்றும் உள்நாட்டிலேயே தயாரான அதிநவீன ஆயுதங்களின் அணிவகுப்புடன், ஆபரேஷன் சிந்தூர் நடவடிக்கை குறித்த முப்படைகளின் சிறப்பு அலங்கார ஊர்தியும் இடம்பெற்றிருந்தது காண்போரை கவரும் வகையில் அமைந்தது.

தொடர்ந்து, வந்தே மாதரம் பாடல் இயற்றப்பட்டதன் 150-ஆவது ஆண்டை குறிக்கும் வகையில், அனைத்து மாநிலங்களையும் சேர்ந்த நூற்றுக்கணக்கான நடனக் கலைஞர்கள் பங்கேற்ற நடனமும் இடம்பெற்றது.

(Sound Byte — நடனம் — 25 Sec.)

இந்த நிகழ்ச்சியில், விமானப்படையின் குரூப் கமாண்டர் சுபான்ஷா சக்லாவுக்கு நாட்டின் உயரிய அசோக் சக்ரா விருதை குடியரசுத் தலைவர் வழங்கி கௌரவித்தார்.

முன்னதாக, தில்லியில் உள்ள போர் நினைவு சின்னத்தில் பிரதமர் திரு நரேந்திர மோடி, மலர் வளையம் வைத்து மரியாதை செலுத்தினார்.

(Sound Byte — Trumpet — 25 Sec.)

குடியரசு தினம் அனைத்து மாநிலங்களின் தலைநகரங்கள் மற்றும் யூனியன் பிரதேசங்களிலும் வெகு விமரிசையாக கொண்டாடப்பட்டது.

சென்னை காமராஜர் சாலையில் உழைப்பாளர் சிலை அருகே நடைபெற்ற விழாவில், ஆளுநர் திரு ஆர் என் ரவி, தேசியக்கொடி ஏற்றிவைத்து மரியாதை செலுத்தினார்.

ஆயுதப்படையினர் மற்றும் ராணுவப்படையினரின் அணிவகுப்பு மரியாதையையும் அவர் ஏற்றுக்கொண்டார்.

(Sound Byte — அணிவகுப்பு பேண்டு — 26 Sec.)

நிகழ்ச்சியில், முதலமைச்சர் திரு மு.க.ஸ்டாலின் மற்றும் அமைச்சர்கள் உள்ளிட்ட முக்கிய பிரமுகர்கள் பங்கேற்றனர்.

பள்ளி, கல்லூரி மாணவ, மாணவியர் பங்கேற்ற கலை நிகழ்ச்சிகளும் நடைபெற்றன.

தொடர்ந்து மாநில அரசின் பல்வேறு துறைகளின் சார்பில் அலங்கார ஊர்திகளும் அணிவகுப்பில் இடம்பெற்றன.

(Sound Byte — கலை நிகழ்ச்சிகள் — 25 Sec.)

இந்நாளையொட்டி, தமிழக ஆளுநர் திரு ஆர் என் ரவி அளித்த தேநீர் விருந்தில், அரசியல் கட்சிகளின் பிரதிநிதிகளும், உயர்நீதிமன்ற நீதிபதிகள், முப்படைகளை சேர்ந்த அதிகாரிகள் மற்றும் துணைவேந்தர்களும் கலந்துகொண்டனர்.

நாட்டு மக்களின் நேர்மறையான பங்களிப்பை அங்கீகரிக்கும்
தளமாக மனதின் குரல் நிகழ்ச்சி திகழ்கிறது என்று தகவல்
ஒலிபரப்புத்துறை அமைச்சர் திரு அஷ்வினி வைஷ்ணவ்
தெரிவித்துள்ளார்

புதுதில்லியில் உள்ள ஆகாஷ்வாணி பவனில் குடியரசு தின விழா
கொண்டாட்டங்களில் பங்கேற்று பேசிய அவர், இந்த நிகழ்ச்சி
மக்களின் நேர்மறையான பணிகளை வெளிச்சத்திற்கு கொண்டுவரும்
ஊடகமாக திகழ்கிறது என்று கூறினார்.

மனதின் குரல் நிகழ்ச்சியில் இடம்பெற்று குடியரசு தின விழாவில்
சிறப்பு அழைப்பாளர்களாக பங்கேற்றவர்களுடன் திரு அஷ்வினி
வைஷ்ணவ் கலந்துரையாடினார்.

இந்த நிகழ்ச்சியில், தகவல் ஒலிபரப்புத்துறை இணையமைச்சர்
டாக்டர் எல். முருகன், தகவல் ஒலிபரப்புத்துறை செயலாளர் திரு
Sanjay Jaju, பிரசார் பாரதி தலைமை செயல் அதிகாரி திரு Gaurav
Dwividi உள்ளிட்டோர் கலந்துகொண்டனர்.

<<<<<<<<>>>>>>

நாட்டிலேயே பெண்களுக்கு பாதுகாப்பான மாநிலம் தமிழகம்தான்
என்று முதலமைச்சர் திரு மு.க.ஸ்டாலின் தெரிவித்துள்ளார்.

தஞ்சாவூரில் இன்று நடைபெற்ற திமுக பொதுக்கூட்டத்தில் பேசிய அவர், கட்சியினர் இப்போதே சட்டப்பேரவைத் தேர்தலுக்கு தயாராக வேண்டும் என்று கேட்டுக்கொண்டார்.

<<<<<<<<>>>>>>>>

சட்டப்பேரவைத் தேர்தல் நெருங்கி வருவதால், திமுக-விற்கு தோல்வி பயம் ஏற்பட்டுள்ளதாக பிஜேபி மாநிலத் தலைவர் திரு நயினார் நாகேந்திரன் தெரிவித்துள்ளார்.

நெல்லையில் இன்று செய்தியாளர்களிடம் பேசிய அவர், அரசு ஊழியர்களுக்கு பழைய ஓய்வூதியத் திட்டத்தை அமல்படுத்துவதாக வாக்குறுதி கொடுத்த முதலமைச்சர் திரு மு.க.ஸ்டாலின், அவர்களை ஏமாற்றி விட்டதாக குறை கூறினார்.

திமுக ஆட்சியை அகற்ற வேண்டும் என்ற ஒருமித்த கருத்தின் அடிப்படையில் தேசிய ஜனநாயக கூட்டணியில் பல கட்சிகள் இணைந்திருப்பதாக திரு நயினார் நாகேந்திரன் தெரிவித்தார்.

<<<<<<<<>>>>>>>>

தமிழகத்தின் தென் மாவட்டங்களில் நாளை மிதமான மழைக்கு வாய்ப்புள்ளதாக சென்னை வானிலை ஆய்வு மைய இயக்குநர் திரு செந்தாமரை கண்ணன் தெரிவித்துள்ளார்.

எமது செய்தியாளரிடம் பேசிய அவர் இவ்வாறு கூறினார்.

<<<<<<<<>>>>>>>>

மாவட்டச் செய்திகள்

குடியரசு தின விழாவையொட்டி சென்னை மாநகராட்சி ரிப்பன் மாளிகையில் மேயர் திருமதி பிரியா தேசியக்கொடியை ஏற்றிவைத்து, சிறப்பாக பணியாற்றிய 172 அலுவலர்கள் மற்றும் பணியாளர்களுக்கு சான்றிதழ்களை வழங்கினார்.

நாமக்கல் மாவட்டம் அரசப்பாளையம் ஊராட்சியில் இன்று நடைபெற்ற கிராம சபைக் கூட்டத்தில், மாவட்ட ஆட்சியர் திருமதி துர்கா மூர்த்தி, கலந்துகொண்டு மக்களின் கோரிக்கைகளை கேட்டறிந்தார்.

மன்னார்குடி ராஜகோபாலசாமி கோவில் கும்பாபிஷேகத்தை முன்னிட்டு, நாளை மறுநாள் திருவாரூர் மாவட்டத்திற்கு உள்ளூர் விடுமுறை அறிவிக்கப்பட்டுள்ளது.

அறுபடை வீடுகளில் மூன்றாம் படை வீடான பழனி அருள்மிகு தண்டாயுதபாணி சுவாமி திருக்கோயிலின் தைப்பூச திருவிழா இன்று கொடியேற்றத்துடன் தொடங்கியது.

<<<<<<<>>>>>>>>

விளையாட்டுச் செய்திகள்

ஆஸ்திரேலிய ஓபன் ஜூனியர் டென்னிஸ் போட்டியில் இந்தியாவின் ரேவதி ராஜேஷ்வரன் — ஆஸ்திரேலியாவின் **Renne Alame** இணை காலிறுதிக்கு முந்தைய சுற்றுக்கு முன்னேறியுள்ளது.

மெல்பேர்னில் இன்று நடைபெற்ற மகளிர் இரட்டையர் பிரிவு முதல் சுற்று ஆட்டத்தில் இந்த இணை, 6-4, 6-2 என்ற செட்கணக்கில், ஜப்பானின் **Azuna Ichioka** — **Sonobe Wakana** இணையை வென்றது.

மகளிர் பிரிமியர் லீக் கிரிக்கெட் போட்டியில் மும்பை அணி இன்று பெங்களூரு அணியை எதிர்கொள்கிறது.

வதோதராவில் நடைபெறவுள்ள இப்போட்டி இரவு மணி 7.30-க்கு தொடங்குகிறது.

தெற்காசிய ஆடவர் **Futsal** சாம்பியன் போட்டியில் இந்தியா வெள்ளிப்பதக்கம் வென்றது.

<<<<<<<<END>>>>>>>>